



ಸುಮಾನ್ಯಾ



ಶ್ರೀ ವಾದಿರಾಜಶ್ರೀಚರಣವಿರಚಿತ ಶ್ರೀ ಲಕ್ಷ್ಮೀ ಶೋಭಾನೆ ಹಾಡು

PDF created by Manjusha Ajitachar

ಶೋಭಾನವೆನ್ನೀರೆ ಸುರರೊಳು ಸುಭಗನಿಗೆ |
 ಶೋಭಾನವೆನ್ನೀ ಸುಗುಣನಿಗೆ ||
 ಶೋಭಾನವೆನ್ನೀ ತ್ರಿವಿಕ್ರಮರಾಯಗೆ |
 ಶೋಭಾನವೆನ್ನೀ ಸುರಪ್ರಿಯಗೆ || ಶೋಭಾನೆ ||

ಲಕ್ಷ್ಮೀನಾರಾಯಣರ ಚರಣಕ್ಕೆ ಶರಣೆಂಬೆ |
 ಪಕ್ಕಿವಾಹನ್ನಗೆರಗೂವೆ ||
 ಪಕ್ಕಿವಾಹನ್ನಗೆರಗುವೆ ಅನುದಿನ |
 ರಕ್ಷಿಸಲಿ ನಮ್ಮವಧುವರರ || 1 ||

ಪಾಲಸಾಗರವನ್ನು ಲೀಲೇಲಿ ಕಡೆಯಲು |
 ಬಾಲೆ ಮಹಲಕ್ಷ್ಮಮಿ ಉದಿಸಿದಳು ||
 ಬಾಲೆ ಮಹಲಕ್ಷ್ಮಮಿ ಉದಿಸಿದಳಾದೇವಿ |
 ಪಾಲಿಸಲಿ ನಮ್ಮ ವಧುವರರ || 2 ||

ಬೊಮ್ಮನ ಪ್ರಳಯದಲಿ ತನ್ನರಸಿಯೊಡಗೂಡಿ |
 ಸುಮ್ಮನೆಯಾಗಿ ಮಲಗಿದರ್ಥ ||
 ನಮ್ಮ ನಾರಾಯಣಗೂ ಈರಮ್ಮೆ ಗಡಿಗಡಿಗು |
 ಜನ್ಮವೆಂಬುವುದು ಅವತಾರ || 3 ||

ಕಂಬುಕಂಠದ ಸುತ್ತ ಕಟ್ಟಿದ ಮಂಗಳಸೂತ್ರ |
 ಅಂಬುಜವೆರಡು ಕರಯುಗದಿ
 ಅಂಬುಜವೆರಡು ಕರಯುಗದಿ ಧರಿಸಿ ಪೀ |
 ತಾಂಬರವನುಟ್ಟು ಮೆರೆದಳು || 4 ||

ಒಂದು ಕರದಿಂದ ಅಭಯವನೇವಳೆ ಮ |
 ತೊಂದು ಕೈಯಿಂದ ವರಗಳ ||
 ಕುಂದಿಲ್ಲದಾನಂದಸಂದೋಹ ಉಣಿಸುವ |
 ಇಂದಿರೆ ನಮ್ಮ ಸಲಹಲಿ || 5 ||

हरि सर्वोत्तम वायु जीवोत्तम ॥



ಸುಮಾನ್ಯಾ



ಪೊಳೆವ ಕಾಂಚಿಯ ದಾಮ ಉಲಿವ ಕಿಂಕಿಣಿಗಳು |
ನಲಿವ ಕಾಲಂದುಗೆ ಘಲುಕೆನಲು ||
ನಳನಳಿಸುವ ಮುದ್ದು ಮೊಗದ ಚಲುವೆ ಲಕ್ಷ್ಮಿಮಿ |
ಸಲಹಲಿ ನಮ್ಮ ವಧುವರರ ||6||

ರನ್ನದ ಮೊಲೆಗಟ್ಟು ಚಿನ್ನದಾಭರಣಗಳ |
ಚನ್ನೆ ಮಹಲಕ್ಷ್ಮಿಮಿ ಧರಿಸಿದಳೆ ||
ಚನ್ನೆ ಮಹಲಕ್ಷ್ಮಿಮಿ ಧರಿಸಿದಳಾ ದೇವಿ ತನ್ನ |
ಮನೆಯ ವಧುವರರ ಸಲಹಲಿ ||7||

ಕುಂಭ ಕುಚದ ಮೇಲೆ ಇಂಬಿಟ್ಟು ಹಾರಗಳು |
ತುಂಬಿ ಗುರುಳ ಮುಖಕಮಲ ||
ತುಂಬಿ ಗುರುಳ ಮುಖಕಮಲದ ಮಹಲಕ್ಷ್ಮಿಮಿ |
ಜಗದಂಬೆ ವಧುವರರ ಸಲಹಲಿ ||8||

ಮುತ್ತಿನ ಓಲೆಯನಿಟ್ಟಳೆ ಮಹಲಕ್ಷ್ಮಿಮಿ |
ಕಸ್ತೂರಿ ತಿಲಕ ಧರಿಸಿದಳೆ ||
ಕಸ್ತೂರಿ ತಿಲಕ ಧರಿಸಿದಳಾ ದೇವಿ |
ಸರ್ವತ್ರ ವಧುವರರ ಸಲಹಲಿ ||9||

ಅಂಬುಜನಯನಗಳ ಬಿಂಬಧರದ ಶಶಿ |
ಬಿಂಬದಂತೆಸೆವ ಮುಗುತಿಮಣಿಯ ||
ಬಿಂಬದಂತೆಸೆವ ಮುಗುತಿಮಣಿಯ ಮಹಲಕ್ಷ್ಮಿಮಿ |
ಉಂಬುದಕೀಯಲಿ ವಧುವರರ್ಗೆ ||10||

ಮುತ್ತಿನಕ್ಷತೆಯಿಟ್ಟು ನವರತ್ನದ ಮುಕುಟವ |
ನೆತ್ತಿಯ ಮೇಲೆ ಧರಿಸಿದಳೆ ||
ನೆತ್ತಿಯ ಮೇಲೆ ಧರಿಸಿದಳಾ ದೇವಿ ತನ್ನ |
ಭಕ್ತಿಯ ಜನರ ಸಲಹಲಿ ||11||



ಸುಮಾನ್ಯಾ



ಕುಂದಮಂದರ ಜಾಜಿ ಕುಸುಮಗಳ ವೃಂದವ |
ಚಂದದ ತುರುಬಿಲಿ ತುರುಬಿದಳೆ ||
ಕುಂದಣ ವರ್ಣದ ಕೋಮಲೆ ಮಹಲಕ್ಷುಮಿ ಕೃಪೆ |
ಯಿಂದ ವಧುವರರ ಸಲಹಲಿ ||12||

ಎಂದೆಂದೂ ಬಾಡದ ಅರವಿಂದದ ಮಾಲೆಯ |
ಇಂದಿರೆ ಪೊಳೆವ ಕೊರಳಲ್ಲಿ ||
ಇಂದಿರೆ ಪೊಳೆವ ಕೊರಳಲ್ಲಿ ಧರಿಸಿದಳೆ ಅವ |
ಳಿಂದು ವಧುವರರ ಸಲಹಲಿ ||13||

ದೇವಾಂಗ ಪಟ್ಟಿಯ ಮೇಲು ಹೊದ್ದಿಕೆಯು |
ಭಾವೆ ಮಹಲ್ಪುಮಿ ಧರಿಸಿದಳೆ ||
ಭಾವೆ ಮಹಲಕ್ಷುಮಿ ಧರಿಸಿದಳಾ ದೇವಿ ತನ್ನ ||
ಸೇವಕ ಜನರ ಸಲಹಲಿ ||14||

ಈ ಲಕ್ಷುಮಿ ದೇವಿಯ ಕಾಲುಂಗುರ ಘಲುಕೆನಲು |
ಲೋಲಾಕ್ಷಿ ಮೆಲ್ಲನೆ ನಡೆತಂದಳು ||
ಸಾಲಾಗಿ ಕುಳ್ಳಿದ್ ಸುರರ ಸಭೆಯ ಕಂಡು |
ಅಲೋಚಿಸಿದಳು ಮನದಲ್ಲಿ ||15||

ತನ್ನ ಮಕ್ಕಳ ಕುಂದ ತಾನೆ ಪೇಳುವದಕ್ಕೆ |
ಮನದಿ ನಾಚಿ ಮಹಲಕ್ಷುಮಿ ||
ತನ್ನಾಮದಿಂದಲಿ ಕರೆಯದೆ ಒಬೊಬ್ಬರ |
ಲುನ್ನತ ದೋಷಗಳೆಣಿಸಿದಳು ||16||

ಕೆಲವರು ತಲೆಯೂರಿ ತಪಗೈದು ಪುಣ್ಯವ |
ಗಳಿಸಿದ್ದರೇನೂ ಫಲವಿಲ್ಲ ||
ಜ್ವಲಿಸುವ ಕೋಪದಿ ಶಾಪವ ಕೊಡುವರು |
ಲಲನೆಯರಿವರು ಒಲಿಸುವರೇ ||17||



ಸುಮಾನ್ಯಾ



ಎಲ್ಲ ಶಾಸ್ತ್ರಗಳೋದಿ ದುರ್ಲಭ ಜ್ಞಾನವ |
ಕಲಿಸಿ ಕೊಡುವ ಗುರುಗಳು ||
ಬಲ್ಲಿದ ಧನಕ್ಕೆ ಮರುಳಾಗಿವರಿಬ್ಬರು |
ಸಲ್ಲದ ಪುರೋಹಿತಕ್ಕೊಳಗಾದರು ||18||

ಕಾಮನಿರ್ಜಿತನೊಬ್ಬ ಕಾಮಿನಿಗೆ ಸೋತೊಬ್ಬ
ಭಾಮಿನಿಯ ಹಿಂದೆ ಹಾರಿದವ ||
ಕಾಮಾಂಧನಾಗಿ ಮುನಿಯ ಕಾಮಿನಿಗೈದನೊಬ್ಬ |
ಕಾಮದಿ ಗುರುತಲ್ಪ ಗಾಮಿಯೊಬ್ಬ ||19||

ನಶ್ವರೈಶ್ವರ್ಯವ ಬಯಸುವನೊಬ್ಬ ಪರ
ರಾಶ್ರಿಯಿಸಿ ಬಾಳುವ ಈಶ್ವರನೊಬ್ಬ ||
ಹಾಸ್ಯವ ಮಾಡಿ ಹಲ್ಲು ಉದುರಿಸಿಕೊಂಡವನೊಬ್ಬ ಅ ||
ದೃಶ್ಯಾಂಘ್ರಿಯೊಬ್ಬ ಒಕ್ಕಣ್ಣನೊಬ್ಬ ||20||

ಮಾವನಕೊಂದೊಬ್ಬ ಮರುಳಾಗಿಹನು ಗಾಢ |
ಹಾರ್ವನ ಕೊಂದೊಬ್ಬ ಬಳಲಿದ ||
ಜೀವರ ಕೊಂದೊಬ್ಬ ಕುಲಗೇಡಿಯೆನಿಸಿದ |
ಶಿವನಿಂದೊಬ್ಬ ಬಯಲಾದ ||21||

ಧರ್ಮವುಂಟೊಬ್ಬನಲಿ ಹೆಮ್ಮೆಯ ಹೆಸರಿಗೆ |
ಅಮ್ಮಮ್ಮ ತಕ್ಕ ಗುಣವಿಲ್ಲ ||
ಕ್ಷಮೆಯ ಬಿಟ್ಟೊಬ್ಬ ನರಕದಿ ಜೀವರ |
ಮರ್ಮವ ಮೆಟ್ಟಿ ಕೊಲಿಸುವ ||22||

ಖಳನಂತೆ ಒಬ್ಬ ತನಗೆ ಸಲ್ಲದ ಭಾಗ್ಯವ |
ಬಲ್ಲಿದಗಂಜಿ ಬರಿಗೈದ ||
ದುರ್ಲಭ ಮುಕ್ತಿಗೆ ದೂರವೆಂದೆನಿಸುವ ಪಾ |
ತಾಳ ತಳಕ್ಕೆ ಇಳಿದ ಗಡ ||23||



ಸುಮಾನ್ಯಾ



ಎಲ್ಲರಾಯುಷ್ಯವ ಶಿಂಶುಮಾರದೇವ |
ಸಲ್ಲಿಲೆಯಿಂದ ತೊಲಗಿಸುವ ||
ಒಲೆ ನಾನಿವರ ನಿತ್ಯ ಮುತ್ಯೈದೆಯೆಂದು |
ಬಲ್ಲವರೆನ್ನ ಭಜಿಸುವರು ||24||

ಪ್ರಕೃತಿಯ ಗುಣದಿಂದ ಕಟ್ಟುವಡೆದ ನಾನಾ |
ವಿಕೃತಿಗೊಳಗಾಗಿ ಭವದಲ್ಲಿ ||
ಸುಖದುಃಖವುಂಬ ಬೊಮ್ಮಾದಿ ಜೀವರು |
ದುಃಖಕ್ಕೆ ದೂರಳೆನಿಪ ಎನಗೆಣೆಯೆ ||25||

ಒಬ್ಬನಾವನ ಮಗ ಮೊತ್ತೊಬ್ಬನಾವನ ಮೊಮ್ಮಗ |
ಒಬ್ಬನಾವನಿಗೆ ಶಯನಾಹ ||
ಒಬ್ಬನಾವನ ಪೊರುವ ಮತ್ತಿಬ್ಬರಾವನಿಗಂಜಿ |
ಅಬ್ಬರದಲಾವಾಗ ಸುಳಿವರು ||26||

ಒಬ್ಬನಾವನ ನಾಮಕಂಜಿ ಬೆಚ್ಚುವ ಗಾಡ |
ಸರ್ಬರಿಗಾವ ಅಮೃತವ ||
ಸರ್ಬರಿಗಾವ ಅಮೃತವನುಣಿಸುವ ಅವ |
ನೊಬ್ಬನೆ ನಿರನಿಷ್ಟ ನಿರವದ್ಯ ||27||

ನಿರನಿಷ್ಟ ನಿರವದ್ಯ ಎಂಬ ಶೃತ್ಯರ್ಥವ |
ಒರೆದು ನೋಡಲು ನರಹರಿಗೆ ||
ನರಕಯಾತನೆ ಸಲ್ಲ ದುರಿತಾತಿದೂರನಿಗೆ ||
ಮರುಳು ಮನಬಂದಂತೆ ನುಡಿಯದಿರು ||28||

ಒಂದೊಂದು ಗುಣಗಳು ಇದ್ದಾವು ಇವರಲ್ಲಿ |
ಸಂದೆಣಿಸಿವೆ ಬಹು ದೋಷ ||
ಕುಂದೆಳ್ಳಿಷ್ಟಿಲ್ಲದ ಮುಕುಂದನೆ ತನಗೆಂದು |
ಇಂದಿರೆ ಪತಿಯ ನೆನೆದಳು ||29||



ಸುಮಾನ್ಯಾ



ದೇವರ್ಷಿ ವಿಪ್ರರ ಕೊಂದು ತನ್ನದರದೊಳಿಟ್ಟು |
ತೀವಿದರ್ ಹರಿಗೆ ದುರಿತವ ||
ಭಾವಜ್ಜರೆಂಬರೆ ಆಲದಲೆಯ ಮೇಲೆ |
ಶಿವನ ಲಿಂಗವ ನಿಲಿಸುವರೆ ||30||

ಹಸಿ ತೃಷೆ ಜರ ಮರಣ ರೋಗರುಜಿನಗಳೆಂಬ |
ಅಸುರ ಪಿಶಾಚಿಗಳ ಭಯವೆಂಬ ||
ವ್ಯಸನ ಬರಬಾರದು ಎಂಬ ನಾರಾಯಣನಿಗೆ |
ಪಶು ಮೊದಲಾಗಿ ನೆನೆಯದು ||31||

ತಾ ದುಃಖಿಯಾದರೆ ಸುರರಾರ್ತಿ ಕಳೆದು |
ಮೋದವೀವುದಕ್ಕೆ ಧರೆಗಾಗಿ ||
ಮಾಧವ ಬಾಹನೆ ಕೆಸರೊಳು ಮುಳುಗಿದನೆ |
ಪರರ ಬಾಧಿಪ ಕೆಸರ ಬಿಡಿಸುವನೆ ||32||

ಬೊಮ್ಮನಾಲಯದಲ್ಲಿ ಇದ್ದವಗೆ ಲಯವುಂಟೆ |
ಜನ್ಮಲಯವಿಲ್ಲದವನಿಗೆ ||
ಅಮ್ಮಿಯನುಣಿಸಿದ ಯಶೋದೆಯಾಗಿದ್ದಳೆ ||
ಅಮ್ಮ ಇವಗೆ ಹಸಿವೆ ತೃಷೆಯುಂಟೆ ||33||

ಆಗ ಭಕ್ತ್ಯ ಭೋಜ್ಯವಿತ್ತು ಪೂಜಿಸುವ |
ಯೋಗಿಗೆ ಉಂಟೆ ಧನಧಾನ್ಯ ||
ಆಗ ದೊರಕೊಂಬುದೆ ಪಾಕ ಮಾಡುವ ವಕ್ಷಿ ಮ |
ತ್ತಾಗಲೆಲ್ಲಿಹುದು ವಿಚಾರಿಸಿರೋ ||34||

ರೋಗವನೀವ ವಾತಪಿತ್ತ ಶ್ಲೇಷ್ಮ |
ಆಗ ಕೂಡುವುದೇ ರಮೆಯೊಡನೆ ||
ಭೋಗಿಸುವವಗೆ ದುರಿತವ ನೆನೆವರೆ |
ಈ ಗುಣನಿಧಿಗೆ ಎಣೆಯುಂಟೆ ||35||



ಸುಮಾನ್ಯಾ



ರಮೈದೇವಿಯರನಪ್ಪಿಕೊಂಡಿಪ್ಪುದು |
ರಮೈಯರಸಗೆ ರತಿ ಕಾಣಿರೊ ||
ಅಮೋಘವೀರ್ಯವು ಚಲಿಸಿದರೆ ಪ್ರಳಯದಲಿ |
ಕುಮಾರರ್ ಯಾಕೆ ಜನಿಸರು || 36 ||

ಏಕತ್ರ ನಿರ್ಣೀತ ಶಾಸ್ತ್ರಾರ್ಥ ಪರತ್ರಾಪಿ |
ಬೇಕೆಂಬ ನ್ಯಾಯವ ತಿಳಿದುಕೊ ||
ಶ್ರೀ ಕೃಷ್ಣನೊಬ್ಬನೆ ಸರ್ವದೋಷಕ್ಕೆ ಸಿ |
ಲುಕನೆಂಬುವದು ಸಲಹಲಿಕ್ಕೆ || 37 ||

ಎಲ್ಲ ಜಗವ ನುಂಗಿ ದಕ್ಕಿಸಿಕೊಂಡವಗೆ |
ಸಲ್ಲದು ರೋಗ ರುಜಿನವು ||
ಬಲ್ಲ ವೈದ್ಯರ ಕೇಳಿ ಅರ್ಜಿತಮೂಲವೆಲ್ಲ |
ಇಲ್ಲ ಸಮಸ್ತ ರುಜಿನವು || 38 ||

ಇಂಥಾ ಮೂರುತಿಯ ಒಳಗೊಂಬ ನರಕವು ಬಹು |
ಭ್ರಾಂತ ನೀನೆಲ್ಲಿಂದ ತೋರಿಸುವೆಲೊ |
ಸಂತೆಯ ಮರುಳ ಹೋಗೆಲೊ ನಿನ್ನ ಮಾತ |
ಸಂತರು ಕೇಳಿ ಸೊಗಸರು || 39 ||

ಶ್ರೀ ನಾರಾಯಣರ ಜನನೀಜನಕ |
ನಾನೆಂಬ ವಾದೀನುಡಿಯೇಲೊ ||
ಜಾಣರದರಿಂದರಿಯ ಮೂಲರೂಪವ ತೋರಿ |
ಶ್ರೀ ನರಸಿಂಹನ ಅವತಾರ || 40 ||

ಅಂಬುಧಿಯ ಉದಕದಲಿ ಒಡೆದು ಮೂಡಿದ ಕೂರ್ಮ |
ನೆಂಬ ಶ್ರೀಹರಿಯ ಪಿತನಾರು ||
ಎಂಬ ಶ್ರೀಹರಿಯ ಪಿತನಾರು ಅದರಿಂದ ಸ್ವ |
ಯಂಭುಗಳೆಲ್ಲ ಅವತಾರ || 41 ||

हरि सर्वोत्तम वायु जीवोत्तम ॥



ಸುಮಾನ್ಯಾ



ದೇವಕಿಯ ಗರ್ಭದಲಿ ದೇವನವತರಿಸಿದ |
ಭಾವವನು ಬಲ್ಲ ವಿವೇಕಿಗಳು ||
ಈ ವಸುಧೆಯೊಳಗೆ ಕೃಷ್ಣಗೆ ಜನ್ಮವ |
ಆವಪರಿಯಲ್ಲಿ ನುಡಿವೆಯೋ ||42||

ಆವಳಿಸುವಾಗ ಯಶೋದಾದೇವಿಗೆ |
ದೇವ ತನ್ನೊಳಗೆ ಹುದುಗಿದ್ದ ||
ಭುವನವನೆಲ್ಲವ ತೋರಿದುದಿಲ್ಲವೆ |
ಆ ವಿಷ್ಣು ಗರ್ಭದೊಳಡಗುವನೆ ||43||

ಆನೆಯ ಮಾನದಲಿ ಅಡಗಿಸಿದವರುಂಟೆ |
ಅನೇಕ ಕೋಟಿ ಅಜಾಂಡವ ||
ಅಣುರೇಣುಕೂಪದಲಿ ಆಳ್ವ ಶ್ರೀ ಹರಿಯ |
ಜನನಿ ಜಠರವು ಒಳಗೊಂಬುದೆ ||44||

ಅದರಿಂದ ಕೃಷ್ಣಗೆ ಜನ್ಮವೆಂಬುದು ಸಲ್ಲ |
ಮದನನಿವನ ಕುಮಾರನು ||
ಕದನದಿ ಕಣಿಗಳ ಇವನೆದೆಗೆಸೆವನೆ ||
ಸುದತೇರಿಗಿವನಿಂತು ಸಿಲುಕುವನೆ ||45||

ಅದರಿಂದ ಕೃಷ್ಣಗೆ ಪರನಾರೀಸಂಗವ ಕೋ |
ವಿದರಾದ ಬುಧರು ನುಡಿವರೆ ||
ಸದರವೆ ಈ ಮಾತು ಸರ್ವ ವೇದಗಳು |
ಮುದದಿಂದ ತಾವು ಸ್ತುತಿಸುವವು ||46||

ಎಂದ ಭಾಗವತದ ಚಂದದ ಮಾತನು |
ಮಂದ ಮಾನವ ಮನಸಿಗೆ ||
ತಂದುಕೊ ಜಗಕೆ ಕೈವಲ್ಯವೀವ ಮು |
ಕುಂದಗೆ ಕುಂದು ಕೊರತೆ ಸಲ್ಲದು ||47||



ಸುಮಾನ್ಯಾ



ಹತ್ತು ವರ್ಷದ ಕೆಳಗೆ ಮಕ್ಕಳಾಟಿಕೆಯಲ್ಲಿ |
ಚಿತ್ತ ಸ್ತ್ರೀಯರಿಗೆ ಎರಗುವುದೆ ||
ಅರ್ತಿಯಿಂದರ್ಚಿಸಿದ ಗೋಕುಲದ ಕನ್ಯೆಯರ |
ಸತ್ಯಸಂಕಲ್ಪ ಬೆರತಿದ್ದ ||48||

ಹತ್ತು ಮತ್ತಾರು ಸಾಸಿರ ಸ್ತ್ರೀಯರಲ್ಲಿ |
ಹತ್ತು ಹತ್ತೆನಿಪ ಕ್ರಮದಿಂದ ||
ಪುತ್ರರ ವೀರ್ಯದಲಿಸೃಷ್ಟಿಸಿದವರುಂಟೆ |
ಅರ್ತಿಯ ಸೃಷ್ಟಿ ಹರಿಗಿದು ||49||

ರೋಮರೋಮಕೂಪ ಕೋಟಿ ವೃಕಂಗಳ |
ನಿರ್ಮಿಸಿ ಗೋಪಾಲರ ತೆರಳಿಸಿದ ||
ನಮ್ಮ ಶ್ರೀ ಕೃಷ್ಣ ಮಕ್ಕಳ ಸೃಜಿಸುವ ಮ |
ಹಿಮೆ ಬಲ್ಲವರಿಗೆ ಸಲಹಲಿಕೆ ||50||

ಮಣ್ಣನೇಕೆ ಮೆದ್ದೆ ಎಂಬ ಯಶೋದೇಗೆ |
ಸಣ್ಣ ಬಾಯೊಳಗೆ ಜಗಂಗಳ ||
ಕಣ್ಣಾರೆ ತೋರಿದ ನಮ್ಮ ಶ್ರೀಕೃಷ್ಣ ನ |
ಘನತೆ ಬಲ್ಲವರಿಗೆ ಸಲಹಲಿಕೆ ||51||

ನಾರದ ಸನಕಾದಿ ಮೊದಲಾದ ಯೋಗಿಗಳು |
ನಾರಿಯರಿಗೆ ಮರುಳಹರೆ ||
ಓರಂತೆ ಶ್ರೀಕೃಷ್ಣನಡಿಗಳಿಗೆರಗುವರೆ |
ಆರಾಧಿಸುತ್ತಾ ಭಜಿಸುವರೆ ||52||

ಅಂಬುಜಸಂಭವ ತ್ರಿಯಂಬಕ ಮೊದಲಾದ |
ನಂಬಿದವರಿಗೆ ವರವಿತ್ತ ||
ಸಂಭ್ರಮದ ಸುರರು ಎಳ್ಳಷ್ಟು ಕೋಪಕ್ಕೆ |
ಇಂಬಿದ್ದರಿವನ ಭಜಿಸುವರೆ ||53||



ಸುಮಾನ್ಯಾ



ಅವನಂಗುಷ್ಠವ ತೊಳೆದ ಗಂಗಾದೇವಿ |
ಪಾವನಳೆನಿಸಿ ಮೆರೆಯಳೆ ||
ಜೀವನ ಸೇರುವ ಪಾಪವ ಕಳೆವರು |
ಈ ಗುಣನಿಧಿಗೆ ಎಣೆಯುಂಟೆ ||54||

ಕಿಲ್ಬಿಷವಿದ್ದರೆ ಅಗ್ರ ಪೂಜೆಯನು |
ಸರ್ಬರಾಯರ ಸಭೆಯೊಳಗೆ ||
ಉಬ್ಬಿದ ಮನದಿಂದ ಧರ್ಮಜ ಮಾಡುವನೆಲೆ ||
ಕೊಬ್ಬದಿರೆಲೊ ಪರವಾದಿ ||55||

ಸಾವಿಲ್ಲದ ಹರಿಗೆ ನರಕಯಾತನೆ ಸಲ್ಲ |
ಜೀವಂತರಿಗೆ ನರಕದಲಿ ||
ನೋವನೀವನು ನಿಮ್ಮ ಯಮದೇವನು
ಗೋವ ನೀ ಹರಿಯ ಗುಣವರಿಯ ||56||

ನರಕವಾಳುವ ಯಮಧರ್ಮರಾಯ ತನ್ನ |
ನರಜನ್ಮದೊಳಗೆ ಪೊರಳಿಸಿ ||
ಮರಳಿ ತನ್ನರಕದಲಿ ಪೊರಳಿಸಿ ಕೊಲುವನು |
ಕುರು ನಿನ್ನ ಕುಹಕ ಕೊಳದಲ್ಲ ||57||

ಬೊಮ್ಮನ ನೂರು ವರ್ಷ ಪರಿಯಂತ ಪ್ರಳಯದಲಿ |
ಸುಮ್ಮನೆಯಾಗಿ ಮಲಗಿಪ್ಪ ||
ನಮ್ಮ ನಾರಾಯಣಗೆ ಹಸಿ ತೃಷಿಜರಮರಣ ದು |
ಷ್ಕರ್ಮಗಳು ತೊಡಿಸುವರೆ ||58||

ರಕ್ಕಸರಸ್ತ್ರಗಳಿಂದ ಗಾಯವಡೆಯದ |
ಅಕ್ಷಯಕಾಯದ ಶ್ರೀಕೃಷ್ಣ ||
ತುಚ್ಛ ಯಮಭಟರ ಶಸ್ತ್ರ ಕಳುಕುವನಲ್ಲ |
ಹುಚ್ಚ ನೀ ಹರಿಯ ಗುಣವರಿಯ ||59||



ಸುಮಾನ್ಯಾ



ಕಿಚ್ಚ ನುಂಗಿದನು ನಮ್ಮ ಶ್ರೀಕೃಷ್ಣನು |
ತುಚ್ಚ ನರಕದೊಳು ಅನಲನಿಗೆ |
ಬೆಚ್ಚುವನಲ್ಲ ಅದರಿಂದವಗೆ ನರಕ |
ಮೆಚ್ಚುವರೆಲ್ಲ ಬುಧರೆಲ್ಲ || 60 ||

ಮನೆಯಲ್ಲಿ ಕ್ಷಮೆಯ ತಾಳ ವೀರ ಭಟ |
ರಣರಂಗದಲಿ ಕ್ಷಮಿಸುವನೆ |
ಅಣುವಾಗಿ ನಮ್ಮ ಹಿತಕೆ ಮನದೊಳಗಿನ ಕೃಷ್ಣ |
ಮುನಿವ ಕಾಲಕ್ಕೆ ಮಹತಾಹ || 61 ||

ತಾಯ ಪೊಟ್ಟಿಯಿಂದ ಮೂಲ ರೂಪವ ತೋರಿ |
ಆಯುಧ ಸಹಿತ ಪೊರವಂಟೆ ||
ನ್ಯಾಯಕೋವಿದರು ಪುಟ್ಟಿದನೆಂಬರೆ |
ಬಾಯಿಗೆ ಬಂದಂತೆ ಬೊಗಳದಿರು || 62 ||

ಉಟ್ಟ ಪೀತಾಂಬರ ತೊಟ್ಟ ಭೂಷಣಗಳು |
ಇಟ್ಟ ನವರತ್ನದ ಕಿರೀಟವು ||
ಮೆಟ್ಟಿದ ಕುರುಹು ಎದೆಯಲಿ ತೋರಿದ ಶ್ರೀ |
ವಿಠಲ ಪುಟ್ಟಿದನೆನಬಹುದೆ || 63 ||

ಖುಷಭಂಸಮೇಷಮಹಿಷಿಮೂಷಿಕವಾಹನವೇರಿ ಮಾ |
ನಿಸರಂತೆ ಸುಳಿವ ಸುರರೆಲ್ಲ ||
ಎಸೆವ ದೇವೇಶಾನರ ಸಹಸಕ್ಕೆ ಮಡಿದರು |
ಕುಸುಮನಾಭನಿಗೆ ಸರಿಯುಂಟೆ || 64 ||

ಒಂದೊಂದು ಗುಣಗಳು ಇದ್ದಾವು ಇವರಲ್ಲಿ |
ಸಂದೆಣಿಸಿವೆಕೋ ಬಹು ದೋಷ ||
ಕುಂದೆಳ್ಳಿಷ್ಟಿಲ್ಲದ ಮುಕುಂದನೆ ತನಗೆಂದು |
ಇಂದಿರೆ ಪತಿಯ ನೆನೆದಳು || 65 ||



ಸುಮಾನ್ಯಾ



ಇಂತು ಚಿಂತಿಸಿ ರಮೆ ಸಂತರ ಮನ ಪದವ |
ಸಂತೋಷ ಮನದಿ ನೆನೆವುತ್ತ ||
ಸಂತೋಷ ಮನದಿ ನೆನೆವುತ್ತ ತನ್ನ ಶ್ರೀ |
ಕಾಂತನಿದ್ದೆಗೆ ನಡೆದಳು ||66||

ಕಂದರ್ಪ ಕೋಟಿಗಳ ಗೆಲುವ ಸೌಂದರ್ಯದ |
ಚಂದವಾಗಿದ್ದ ಚೆಲುವನ |
ಇಂದಿರೆ ಕಂಡು ಇವನೆ ತನಗೆ ಪತಿ |
ಯೆಂದವನ ಬಳಿಗೆ ನಡೆದಳು ||67||

ಇತ್ತರದ ಸುರರ ಸುತ್ತ ನೋಡುತ್ತ ಲಕ್ಷ್ಮಿ |
ಚಿತ್ತವ ಕೊಡದೆ ನಸುನಗುತ ||
ಚಿತ್ತವ ಕೊಡದೆ ನಸುನಗುತ ಬಂದು ಪುರು |
ಷೋತ್ತಮನ ಕಂಡು ನಮಿಸಿದಳು ||68||

ನಾನಾ ಕುಸುಮಗಳಿಂದ ಮಾಡಿದ ಮಾಲೆಯ |
ಶ್ರೀ ನಾರಿ ತನ್ನ ಕರದಲ್ಲಿ ||
ಪೀನ ಕಂಧರದ ತ್ರಿವಿಕ್ರಮರಾಯನ |
ಕೊರಳಿನಮೇಲಿಟ್ಟು ನಮಿಸಿದಳು ||69||

ಉಟ್ಟ ಪೊಂಬಟ್ಟಿಯ ತೊಟ್ಟಾಭರಣಗಳು |
ಇಟ್ಟ ನವರತ್ನದ ಮುಕುಟವು ||
ದುಷ್ಟಮರ್ದನನೆಂಬ ಕಡೆಯ ಪೆಂಡೆಗಳ |
ವಟ್ಟಿದ್ದ ಹರಿಗೆ ವಧುವಾದಳು ||70||

ಕೋಂಬು ಚೋಂಬು ಕಹಳೆಗಳು ತಾಳಮದ್ದಳೆಗಳು |
ತಂಬಟೆಭೇರಿ ಪಟಹಗಳು ||
ಭೋಂ ಭೋಂ ಎಂಬ ಶಂಖ ಡೊಳ್ಳು ಮೌರಿಗಳು |
ಅಂಬುಧಿಯ ಮನೆಯಲ್ಲಿಸಿದವು ||71||



ಸುಮಾನ್ಯಾ



ಅರ್ಘ್ಯಪಾದ್ಯಾಚಮನ ಮೊದಲಾದ ಷೋಡಶಾ |
ನರ್ಘ್ಯ ಪೂಜೆಯಿತ್ತನಳಿಯನಿಗೆ ||
ಒಗ್ಗಿದ ಮನದಿಂದ ಧಾರೆಯೆರೆದನೆ ಸಿಂಧು |
ಸದ್ಗತಿಯಿತ್ತು ಸಲಹೆಂದ ||72||

ವೇದೋಕ್ತ ಮಂತ್ರ ಪೇಳಿ ವಸಿಷ್ಠ ನಾರದ ಮೊದ |
ಲಾದ ಮುನೀಂದ್ರರು ಮುದದಿಂದ ||
ವಧುವರರ ಮೇಲೆ ಶೋಭನದಕ್ಷತೆಯನು |
ಮೋದವೀವುತ್ತ ತಳಿದರು ||73||

ಸಂಭ್ರಮದಿಂದಂಬರದಿ ದುಂದುಭಿ ಮೊಳಗಲು |
ತುಂಬುರು ನಾರದರು ಸ್ತುತಿಸುತ್ತ ||
ತುಂಬುರು ನಾರದರು ಸ್ತುತಿಸುತ್ತ ಪಾಡಿದರು ಪೀ |
ತಾಂಬರಧರನ ಮಹಿಮೆಯ ||74||

ದೇವನಾರಿಯರೆಲ್ಲ ಬಂದೊದಗಿ ಪಾರಕರು |
ಓವಿಪಾಡುತ್ತ ಕುಣಿದರು ||
ದೇವತರುವಿನ ಹೂವಿನ ಮಳೆಗಳ |
ಶ್ರೀವರನ ಮೇಲೆ ಕರೆದರು ||75||

ಮುತ್ತು ರತ್ನಗಳಿಂದ ಕೆತ್ತಿಸಿದ ಹಸೆಯ ನವ |
ರತ್ನ ಮಂಟಪದಿ ಪಸರಿಸಿ ||
ನವರತ್ನ ಮಂಟಪದಿ ಪಸರಿಸಿ |
ಕೃಷ್ಣನ ಮುತ್ತೈದೆರೆಲ್ಲ ಕರೆದರು ||76||

ಶೇಷಶಯನನೆ ಬಾ ದೋಷದೂರನೆ ಬಾ |
ಭಾಸುರಕಾಯ ಹರಿಯೆ ಬಾ ||
ಭಾಸುರಕಾಯ ಹರಿಯೆ ಬಾ ಶ್ರೀಕೃಷ್ಣ ವಿ |
ಲಾಸದಿಂದೆಮ್ಮ ಹಸಿಗೆ ಬಾ ||77||



ಸುಮಾನ್ಯಾ



ಕಂಜಲೋಚನನೆ ಬಾ ಮಂಜುಳ ಮೂರ್ತಿ ಬಾ |

ಕುಂಜರ ವರದಾಯಕನೆ ಬಾ ||

ಕುಂಜರವರದಾಯಕನೆ ಬಾ ಶ್ರೀಕೃಷ್ಣ ನಿ |

ರಂಜನ ನಮ್ಮ ಹಸೆಗೆ ಬಾ ||78||

ಆದಿಕಾಲದಲ್ಲಿ ಅಲದೆಲೆಯ ಮೇಲೆ |

ಶ್ರೀದೇವಿಯರೊಡನೆ ಪವಡಿಸಿದ ||

ಶ್ರೀದೇವಿಯರೊಡನೆ ಪವಡಿಸಿದ ಶ್ರೀಕೃಷ್ಣ |

ಮೋದದಿಂದೆಮ್ಮ ಹಸೆಗೆ ಬಾ ||79||

ಆದಿಕಾರಣನಾಗಿ ಆಗ ಮಲಗಿದ್ದು |

ಮೋದಜೀವರ ತನ್ನ ಉದರದಲಿ ||

ಮೋದಜೀವರ ತನ್ನ ಉದರದಲಿ ಇಂಬಿಟ್ಟ ಅ |

ನಾದಿ ಮೂರುತಿಯೆ ಹಸೆಗೆ ಬಾ ||80||

ಚಿನ್ನಯವೆನಿಪ ನಿಮ್ಮ ಮನೆಗಳಲ್ಲಿ |

ಜ್ಯೋತಿರ್ಮಯವಾದ ಪದ್ಮದಲ್ಲಿ ||

ರಮ್ಮೆಯರೊಡಗೂಡಿ ರಮಿಸುವ ಶ್ರೀಕೃಷ್ಣ |

ನಮ್ಮ ಮನೆಯ ಹಸೆಗೆ ಬಾ ||81||

ನಾನಾವತಾರದಲಿ ನಂಬಿದ ಸುರರಿಗೆ |

ಆನಂದವೀವ ಕರುಣಿ ಬಾ ||

ಆನಂದವೀವ ಕರುಣಿ ಬಾ ಶ್ರೀಕೃಷ್ಣ |

ಶ್ರೀ ನಾರಿಯ ಒಡನೆ ಹಸೆಗೆಳು ||82||

ಬೊಮ್ಮನ ಮನೆಯಲ್ಲಿ ರನ್ನ ಪೀಠದಿ ಕುಳಿತು |

ಒಮ್ಮೆ ನದಿ ನೇಹವ ಮಾಡುವ ||

ನಿರ್ಮಲ ಪೂಜೆಯ ಕೈಗೊಂಡ ಶ್ರೀಕೃಷ್ಣ ಪ |

ರಮಮೂರುತಿಯೆ ಹಸೆಗೆ ಬಾ ||83||

हरि सर्वोत्तम वायु जीवोत्तम ॥



ಸುಮಾನ್ಯಾ



ಮುಖ್ಯಪ್ರಾಣನ ಮನೆಯಲ್ಲಿ ಭಾರತಿದೇವಿಯಾಗ |
ಲಿಕ್ಕಿ ಬಡಿಸಿದ ರಸಾಯನವ |
ಸಕ್ಕರೆ ಗೂಡಿದ ಪಾಯಸ ಸವಿಯುವ ||
ರಕ್ಕಸ ವೈರಿಯೆ ಹಸೆಗೆ ಬಾ || 84 ||

ರುದ್ರನ ಮನೆಯಲ್ಲಿ ರುದ್ರಾಣಿದೇವಿಯರು |
ಭದ್ರಮಂಟಪದಿ ಕುಳ್ಳಿರಿಸಿ ||
ಸ್ವಾದ್ವನ್ನಂಗಳ ಬಡಿಸಲು ಕೈಗೊಂಡ |
ಮುದ್ದು ನರಸಿಂಹ ನಮ್ಮ ಹಸೆಗೆ ಬಾ || 85 ||

ಗರುಡನ ಮೇಲೇರಿ ಗಗನ ಮಾರ್ಗದಲ್ಲಿ |
ತರತರದಿ ಸ್ತುತಿಪ ಸುರಸ್ತ್ರೀಯರು ||
ಮೆರೆವ ಗಂಧರ್ವರ ಗಾನವ ಸವಿಯುವ |
ನರಹರಿ ನಮ್ಮ ಹಸೆಗೆ ಬಾ || 86 ||

ನಿಮ್ಮಣ್ಣನ ಮನೆಯಲ್ಲಿ ಸುಧರ್ಮಸಭೆಯಲ್ಲಿ |
ಉಮ್ಮೆಯರಸ ನಮಿಸಿದ ||
ಧರ್ಮರಕ್ಷಕನೆನಿಪ ಕೃಷ್ಣ ಕೃಪೆಯಿಂದ ಪ |
ರಮ್ಮ ಮೂರುತಿಯೆ ಹಸೆಗೆ ಬಾ || 87 ||

ಇಂದ್ರನ ಮನೆಗೆ ಹೋಗಿ ಅದಿತಿಗೆ ಕುಂಡಲವಿತ್ತು |
ಅಂದದ ಪೂಜೆಯ ಕೈಗೊಂಡು ||
ಅಂದದ ಪೂಜೆಯ ಕೈಗೊಂಡು ಸುರ ತರುವ |
ಇಂದಿರೆಗಿತ್ತ ಹರಿಯೆ ಬಾ || 88 ||

ನಿಮ್ಮ ನೆನೆವ ಮುನಿಹೃದಯದಲಿ ನೆಲೆಸಿದ |
ಧರ್ಮ ರಕ್ಷಕನೆನಿಸುವ ||
ಸಮ್ಮತವಾಗಿದ್ದ ಪೂಜೆಯ ಕೈಗೊಂಡ ನಿ |
ಸ್ನೇಹ ಮಹಿಮ ಹಸೆಗೆ ಬಾ || 89 ||



ಸುಮಾನ್ಯಾ



ಮುತ್ತಿನ ಸತ್ತಿಗೆಯ ನವರತ್ನದ ಚಾಮರ |
ಸುತ್ತ ನಲಿವ ಸುರಸ್ತ್ರೀಯರ ||
ನೃತ್ಯವ ನೋಡುತ ಚಿತ್ರವಾದ್ಯಗಳ ಸಂ |
ಪತ್ತಿನ ಹರಿಯೇ ಹಸೆಗೆ ಬಾ ||90||

ಎನಲು ನಗುತ ಬಂದು ಹಸೆಯ ಮೇಲೆ |
ವನಿತೆ ಲಕ್ಷ್ಮಿಯೊಡಗೂಡಿ ||
ಅನಂತ ವೈಭವದಿ ಕುಳಿತ ಕೃಷ್ಣಗೆ ನಾಲ್ಕು |
ದಿನದುತ್ಸವ ನಡೆಸಿದರು ||91||

ಅತ್ತೇರೆನಿಪ ಗಂಗೆ ಯಮುನೆ ಸರಸ್ವತಿ ಭಾ |
ರತಿ ಮೊದಲಾದ ಸುರಸ್ತ್ರೀಯರು ||
ಮುತ್ತಿನಕ್ಷತೆಯನು ಶೋಭಾನ ವೆನುತಲಿ ತಮ್ಮ |
ಅರ್ತಿಯಳಿಯಗೆ ತಳಿದರು ||92||

ರತ್ನದಾರತಿಗೆ ಸುತ್ತ ಮುತ್ತನೆ ತುಂಬಿ |
ಮುತ್ತೈದಿಯರೆಲ್ಲ ಧವಳದ ||
ಮುತ್ತೈದೆಯರೆಲ್ಲ ಧವಳದ ಪದನ ಪಾ |
ಡುತ್ತಲೆತ್ತಿದರೆ ಸಿರಿವರಗೆ ||93||

ಬೊಮ್ಮ ತನ್ನರಸಿ ಕೂಡಿ ಬಂದೆರಗಿದ |
ಉಮ್ಮೆಯರಸ ನಮಿಸಿದ |
ಅಮ್ಮರರೆಲ್ಲರು ಬಗೆಬಗೆ ಉಡುಗೋರೆಗಳ |
ರಮ್ಮೆಯರಸಗೆ ಸಲಿಸಿದರು ||94||

ಸತ್ಯಲೋಕದ ಬೊಮ್ಮ ಕೌಸ್ತುಭರತ್ನವನಿತ್ತ |
ಮುಕ್ತಾಸುರರು ಮುದದಿಂದ ||
ಮುತ್ತಿನ ಕಂಠಿ ಸರವ ಮುಖ್ಯ ಪ್ರಾಣನಿತ್ತ |
ಮಸ್ತಕದ ಮಣಿಯ ಶಿವನಿತ್ತ ||95||



ಸುಮಾನ್ಯಾ



ತನ್ನರಸಿಕೂಡಿ ಸವಿ ನುಡಿ ನುಡಿವಾಗ |
ವದನದಲ್ಲಿದ್ದನ್ನಿ ಕೆಡದಂತೆ ||
ವಜ್ರಪ್ರತಿಷ್ಠೆಯ ಮಾಡಿ ಅವನೊಳಗಿದ್ದ |
ತನ್ನಾಹುತಿ ದಿಬ್ಬಣ ಸುರರಿಗೆ ||96||

ಕೊಬ್ಬಿದ ಖಳರೋಡಿಸಿ ಅಮೃತಾನ್ನ ಊಟಕ್ಕೆ |
ಉಬ್ಬಿದ ಹರುಷದಿ ಉಣಿಸಲು ||
ಉಬ್ಬಿದ ಹರುಷದಿ ಉಣಿಸಬೇಕೆಂದು ಸಿಂಧು |
ಸರ್ಬರಿಗೆಡೆಯ ಮಾಡಿಸಿದ ||97||

ಮಾವನ ಮನೆಯಲ್ಲಿ ದೇವರಿಗೌತಣವ |
ದಾನವರು ಕೆಡಿಸದೆ ಬಿಡರೆಂದು ||
ದಾನವರು ಕೆಡಿಸದೆ ಬಿಡರೆಂದು ಶ್ರೀಕೃಷ್ಣ |
ದೇವ ಸ್ತ್ರೀ ವೇಷವ ಧರಿಸಿದ ||98||

ತನ್ನ ಸೌಂದರ್ಯದಿಂದುನ್ನತಮಯವಾದ ಲಾ |
ವಣ್ಯದಿ ಮೆರೆವ ನಿಜಪತಿಯ ||
ಹೆಣ್ಣುರೂಪವ ಕಂಡು ಕನ್ಯೆ ಮಹಲಕ್ಷ್ಮಿ ಇವ |
ಗನ್ಯರೇಕೆಂದು ಬೆರಗಾದಳು ||99||

ಲಾವಣ್ಯಮಯವಾದ ಹರಿಯ ಸ್ತ್ರೀ ವೇಷಕ್ಕೆ |
ಭಾವಶಿಯರೆಲ್ಲ ಮರುಳಾಗಿ ||
ಮಾವರ ಸುಧೆಯ ಕ್ರಮದಿಂದ ಬಡಿಸಿ ತನ್ನ |
ಸೇವಕ ಸುರರಿಗೆ ಉಣಿಸಿದ ||100||

ನಾಗನ ಮೇಲೆ ತಾ ಮಲಗಿದ್ದಾಗ |
ಆಗಲೆ ಜಗವ ನುಂಗಿ ಜತನದಿ ||
ಆಗಲೆ ಜಗವ ಜತನದಿ ಧರಿಸೆಂದು |
ನಾಗಬಲಿಯ ನಡೆಸಿದರು ||101||



ಸುಮಾನ್ಯಾ



ಕ್ಷುಧೆಯ ಕಳೆವ ನವರತ್ನದ ಮಾಲೆಯ |
ಮುದದಿಂದ ವಾರಿಧಿ ವಿಧಿಗಿತ್ತ ||
ಚದುರವರವ ವಾಯ್ವೇವರಿಗಿತ್ತ |
ವಿಧುವಿನ ಕಲೆಯ ಶಿವಗಿತ್ತ ||102||

ಶುಕ್ರ ಮೊದಲಾದ ದಿಕ್ಪಾಲಕರಿಗೆ |
ಸೊಕ್ಕಿದ ಚೌದಂತಗಜಂಗಳ ||
ಉಕ್ಕಿದ ಮನದಿಂದ ಕೊಟ್ಟ ವರುಣದೇವ ಮದು |
ಮಕ್ಕಳಾಯುಷ್ಯವ ಬೆಳೆಸೆಂದ ||103||

ಮತ್ತೆ ದೇವೆಂದ್ರಗೆ ಪಾರಿಜಾತವನಿತ್ತ |
ಚಿತ್ತವ ಸೆಳೆವಪ್ಸರ ಸ್ತ್ರೀಯರ ||
ಹತ್ತು ಸಾವಿರ ಕೊಟ್ಟ ವರುಣದೇವ ಹರಿ |
ಭಕ್ತಿಯ ಮನದಲ್ಲಿ ಬೆಳೆಸೆಂದ ||104||

ಪೊಳೆವ ನವರತ್ನದ ರಾಶಿಯ ತೆಗೆತೆಗೆದು |
ಉಳಿದ ಅಮರರಿಗೆ ಸಲಿಸಿದ ||
ಉಳಿದ ಅಮರರಿಗೆ ಸಲಿಸಿದ ಸಮುದ್ರ |
ಕಳುಹಿದನವರವರ ಮನೆಗಳಿಗೆ ||105||

ಉನ್ನತ ನವರತ್ನಮಯವಾದ ಅರಮನೆಯ |
ಚನ್ನೆ ಮಗಳಿಂದ ವಿರಚಿಸಿ ||
ತನ್ನ ಅಳಿಯಗೆ ಸ್ಥಿರವಾಗಿ ಮಾಡಿಕೊಟ್ಟು |
ಇನ್ನೊಂದು ಕಡೆಯಡಿ ಇಡದಂತೆ ||106||

ಹಯವದನ ತನ್ನ ಪ್ರಿಯಳಾದ ಲಕ್ಷ್ಮಿಮಿಗೆ |
ಜಯವಿತ್ತ ಕ್ಷೀರಾಂಬುಧಿಯಲ್ಲಿ ||
ಜಯವಿತ್ತ ಕ್ಷೀರಾಂಬುಧಿಯಲ್ಲಿ ಶ್ರೀಕೃಷ್ಣ |
ದಯದಿ ನಮ್ಮೆಲ್ಲರ ಸಲಹಲಿ ||107||



ಸುಮಾನ್ಯಾ



ಈ ಪದವ ಮಾಡಿದ ವಾದಿರಾಜಮುನಿಗೆ |
ಶ್ರೀಪತಿಯಾದ ಹಯವದನ ||
ತಾಪವನು ಕಳೆದು ತನ್ನ ಶ್ರೀಚರಣದ ಸ |
ಮೀಪದಲ್ಲಿಟ್ಟು ಸಲಹಲಿ ||108||

ಇಂತು ಸ್ವಪ್ನದಲಿ ಕೊಂಡಾಡಿಸಿಕೊಂಡ ಲಕ್ಷ್ಮಿ |
ಕಾಂತನ ಕಂದನೆನಿಸುವ ||
ಸಂತರ ಮೆಚ್ಚಿನ ವಾದಿರಾಜೇಂದ್ರ ಮುನಿ |
ಪಂಥದಿ ಪೇಳಿದ ಪದವಿದು ||109||

ಶ್ರೀಯರಸ ಹಯವದನಪ್ರಿಯ ವಾದಿರಾಜ |
ರಾಯ ರಚಿಸಿದ ಪದವಿದು ||
ಆಯುಷ್ಯ ಭವಿಷ್ಯ ದಿನದಿನಕ್ಕೆ ಹೆಚ್ಚುವುದು ನಿ |
ರಾಯಾಸದಿಂದ ಸುಖಿಪರು ||110||

ಬೊಮ್ಮಾನ ದಿನದಲ್ಲಿ ಒಮ್ಮೊಮ್ಮೆ ಈ ಮದುವೆ |
ಕ್ರಮದಿ ಮಾಡಿ ವಿನೋದಿಸುವ ||
ನಮ್ಮ ನಾರಾಯಣಗೂ ಈ ರಮ್ಮೆ ಗಡಿಗಡಿಗು |
ಅಸುರಮೋಹನವೇ ನರನಟನೆ ||111||

ಮದುವೆಯ ಮನೆಯಲ್ಲಿ ಈ ಪದನ ಪಾಡಿದರೆ |
ಮದುಮಕ್ಕಳಿಗೆ ಮುದವಹುದು ||
ವಧುಗಳಿಗೆ ಓಲೆಭಾಗ್ಯ ದಿನ್ನಿನಕ್ಕೆ ಹೆಚ್ಚುವುದು |
ಮದನನಯ್ಯನ ಕೃಪೆಯಿಂದ ||112||

ಶೋಭಾನವೆನ್ನೀರೆ ಸುರೊಳು ಸುಭಗನಿಗೆ |
ಶೋಭಾನವೆನ್ನೀರೆ ಸುಗುಣನಿಗೆ |
ಶೋಭಾನವೆನ್ನೀರೆ ತ್ರಿವಿಕ್ರಮರಾಯಗೆ |
ಶೋಭಾನವೆನ್ನೀ ಸುರಪ್ರಿಯಗೆ ||113||

ಶೋಭಾನೆ ಶೋಭಾನೆ ಶೋಭಾನೆ ||

हरि सर्वोत्तम वायु जीवोत्तम ॥



सुमान्या



श्री कृष्णार्पणमस्तु, श्री मध्वेशार्पणमस्तु ॥



हरि सर्वोत्तम वायु जीवोत्तम ॥